

அஞ்சலி



பக்கம் 3 - 13

போட்டு வழக்கு

பதினெட்டு வருடங்களாக சாகாமல் உயிரோடு இருந்து வந்த போட்டுப்பாடு பீரங்கி பேர விவகாரம் டெல்லி உயர் நீதி மன்றத்தால் சட்டப்படி முடித்துவைக்கப்பட்டிருக்கிறது.

சி.பி.ஜ மேல்முறையீடு செய்தால்தான் இனி இந்த வழக்கு உயிர் பெறும். மேல்முறையீடு செய்வதற்கு போதுமான நியாயம் இருக்கிறது. ஆனால் ஆட்சியில் உள்ள மன்மோகன் அரசு அந்த நடவடிக்கையை மேற்கொள்ளுமா மேற்கொள்ளாதா என்பது தெளிவில்லாமல் இருக்கிறது.


பீரங்கி பேர ஊழல் பல விதங்களில் முக்கியத்துவம் வாய்ந்தது. இன்று இந்தியாவில் மிகவும் சாதாரணமாக ஏற்றுக் கொள்ளப் படும் கூட்டணி அரசியலுக்கு கூட்டணி ஆட்சிக்கு வழி வகுத்தது இந்த விவகாரம்தான்.

ராஜீவ் காந்தியின் ஆட்சியில் நிதி அமைச்சராக இருந்த

வி.பி.சிங் வரி மோசடி வழக்குக்காக பெரிய தொழிலதிபர் ஸலவித் மோகன் தாப்பரைக் கைது செய்து வரலாறு ஏற்படுத்தினார். அவரை ஜாமினில் விடுவதற்காக விடுமுறை நாளில் இரவு நேரத்தில் வீட்டிலேயே வழக்கை விசாரித்து உச்ச நீதி மன்ற நீதிபதியும் வரலாறு படைத்தார். இதையடுத்து வி.பி.சிங்கை நிதி யிலிருந்து ராணுவத்துறைக்கு ராஜீவ் காந்தி மாற்றினார். அங்கே போனதும் ஜெர்மன் நீர்முழ்கி ஊழல், போட்டுப்பாடு பீரங்கி பேர ஊழல் இரண்டையும் கையிலெலுடுத்தார் வி.பி.சிங்.

பீரங்கி பேர ஊழல் விசாரணையைத் தொடர விடாமல் வி.பி.சிங் ராஜீவ் அரசால் தடுக்கப்பட்டார். ஆட்சியையும் கட்சியையும் விட்டு வெளியேறிய வி.பி.சிங் முதலில் ஜன் மோர்ச்சா என்ற அமைப்பைத் தொடங்கினார். பிறகு மேலும் பல காங்கிரஸ்

அம்பலப்படுத்தியவர்



எதிர்ப்பு தலைவர்கள், பழைய ஜனதாக்காரர்கள் அவருடன் இணைய அது ஜனதா தளமாயிற்று.

1987ல் நாடு முழுவதும் இருந்த காங்கிரஸ் எதிர்ப்பு கட்சிகளை இணைத்து தேசிய முன்னணியை வி.பி.சிங் உருவாக்கினார். அதுதான் கூட்டணி அரசியலின் முதல் பலமான ஆரம்பம். அந்த அமைப்பை வெளியிலிருந்து பாரதிய ஜனதாவும் இடதுசாரிகளும் ஆதரித்ததுதான் அதன் பலவீனம்.

தி.மு.கவை அனைந்திந்திய அரசியலில் முக்கிய பங்குதாரராக மாற்றியதும் தேசிய முன்னணிதான். 1989ல் தி.மு.க ஒரு எம்.பி சீட் கூட வெல்லாத போதும், கூட்டாட்சி முறையில் ஆழ்ந்த நம்பிக்கை வைத்திருந்த வி.பி.சிங், முரசொலி மாறனை மத்திய அமைச்சராக்கினர். அதன் பிறகு தான் டெல்லியில் நிரந்தரமாக ஒரு

கோபாலபுரக் குடும்பப் பிரதிநிதி அமைச்சராக இருந்தே தீர வேண்டுமென்ற வெறி கலைஞருக்கு ஏற்பட்டது. 1988 சட்ட மன்ற தேர்தலில் தி.மு.க ஆட்சியைப் பிடிக்க போய்ப்ரஸ் பீரங்கி பெரிதும் உதவியது. தெருமுனைகளில் எல்லாம் பீரங்கி பொம்மை வைத்து பிரசாரம் செய்யப்பட்டது.

தேசிய முன்னணி அரசியல் தான் பாரதிய ஜனதா கட்சி வேகமாக வளரவும் உதவியது. பின்னால் கூட்டணி அரசியலைத் திறமையாக செய்ய பாரதிய ஜனதா கற்றுக் கொண்டதும் இந்தக் கட்டத்தில்தான். எல்லாவற்றுக்கும் வித்து போய்ப்ரஸ் பீரங்கி பேரவைகாரம்.

காங்கிரஸ்க்கு சரியான மாற்றும் மத்தியில் கூட்டாட்சி அரசியல் முறை நோக்கிச் செல்ல சிறந்த வாய்ப்பும் உருவாகிவிட்டன என்று நம்பி உற்சாகத்துடன் நேரடி அரசியல் வேலையில் நான் இறங்கியதும் இந்த சமயத்தில் தான். மறைமலை நகரில் காங்கிரஸ் மாநாடு நடந்தபோது அதைக் கிண்டல் செய்து நானும் நண்பர் நாகார்ஜுனனும் ‘அகில இந்திய போய்ப்ரஸ் பீரங்கி பேர ஊழல் ரசிகர் மன்ற மாநாடு சிறப்பு மலர்’ என்ற பெயரில் சிறு வெளியீட்டைக் கொண்டு வர முயற்சி செய்தோம். (இந்த முயற்சிதான் முரசொலியின் வார இணைப்பான புதையல் ஆக

மாறியதை மாறன் அஞ்சலிக் கட்டுரையில் விவரமாகக் குறிப்பிட்டிருக்கிறேன்.)

பீரங்கி பேர ஊழல் புலனாய்வையும் வழக்கையும் நகர்த்திச் செல்ல மிகவும் சிரமப்பட வேண்டியிருந்தது. வி.பி.சிங் பிரதமராக இருந்தபோது 1990ல் வழக்கு பதிவு செய்யப்பட்டது. பி.ஜே.பி அவர் ஆட்சியைக் கவிழ்த்ததும் அடுத்த 9 ஆண்டு களுக்கு சந்திரசேகர், நரசிம்மராவ் ஆட்சிகளில் எதுவும் நகராமல் முடக்கப்பட்டது. 1999ல் மறுபடியும் காங்கிரஸ்லாத ஆட்சியில்தான் குற்றப்பத்திரிகை தாக்கல் செய்யப்பட்டது. பீரங்கி பேரம் என்ன? மொத்தம் 1437 கோடியே 72 லட்சம் ரூபாய்க்கு பீரங்கிகளை இந்திய அரசு வாங்குவதற்காக , 64 கோடி ரூபாய் கமிஷனாக போயிப்பர்ஸ் கம்பெனி கொடுத்திருக்கிறது. கமிஷனை பெற்றவர்கள் யார்? அதுதான் மர்மம்.

பீரங்கி பேர ஊழல் பணம் ஸ்விஸ் வங்கிக் கணக்குகளில் போடப்பட்டிருப்பதை அமலப்படுத்தியதில் இந்தியன் எக்ஸ்பிரஸ், ஹிந்து, ஹிந்துஸ்தான் டைம்ஸ் பத்திரிகைகளுக்கும், பத்திரிகையாளர் வித்யா சுப்பிரமணியம், என்.ராம் ஆகியோருக்கும் பெரும் பங்களிப்பு உள்ளது. கருவற்றிருந்த வித்யா, பல ஆபத்து

களை மீறி அப்போது துணிச்சலுடன் செயல்பட்டது இதழியல் வரலாற் றில் நிச்சயம் ஒரு மைல்கல்.

பீரங்கி பேர ஊழலில் சம்பந்தப்பட்ட இரண்டு பிரதமர்கள் பின்னால் கொல்லப்பட்டார்கள். ஒருவர் ராஜீவ் காந்தி. இன்னொரு வர் ஸ்வீடன் பிரதமர் ஒலோஸ் பாம். ஸ்வீடன் நாட்டு கம்பெனியான போயிப்பர்ஸ் அதிகாரி ரயில் நிலையத்தில் மர்மமாக செத்தார்.

போயிப்பர்ஸ் பேரம் பற்றி அப்போது வி.பி.சிங் மேடைகளில் நிறைய குட்டிக்கதைகள் சொல்லுவார்.

அமிதாப் பச்சனுக்கு இந்த ஊழலில் தொடர்பிருக்கிறது என்று அப்போது பேசப்பட்டது. உடனே அமிதாபுக்கும் எங்களுக்கும் எந்தத்

சிக்காதவர் - கொட்ரோச்சி



தப்பித்தவர்கள் - இந்துஜாக்கள்



தொடர்பும் இல்லை என்று போலீஸ் கம்பெனி தனக்கு எழுதிய ஒரு விளக்கக் கடிதத்தை அமிதாப் வெளியிட்டார்.

அப்போது வி.பி.சிங் அதைக் கிண்டல் செய்து மேடைகளில் ஒரு குட்டிக்கதை சொன்னார். “ஆக்ரா வில் ஒரு மன நல மருத்துவமனை இருக்கிறது. என் கிராமத்திலிருந்து ஒருவனை அதில் சேர்த்திருந்தார்கள். அவன் குணமாகி வந்த

நான் பைத்தியம்
இல்லை என்று
சர்ட்டிஃபிகேட்
இருக்கிறது.
உனக்கு அப்படி
இருக்கிறதா என்று
கேட்பான்

போது இப்போது சரியாகிவிட்டான் என்று ஒரு டிஸ்கார்ஜ் சர்ட்டி�பிகேட் கொடுத்தார்கள். அதன் பிறகு கீராமத்தீல் யாருடனாவது அவனுக்கு சண்டை வந்தால் அவன் வெளியிட்டார்.

என்று திட்டுவான். நான் பைத்தியம் இல்லை. நீதான் பைத்தியம் என்று சொன்னால், உடனே சர்ட்டிஃபிகேட்டை எடுத்துக் காட்டுவான். நான் பைத்தியம் இல்லை என்று சர்ட்டிஃபிகேட் இருக்கிறது. உனக்கு அப்படி இருக்கிறதா என்று கேட்பான்.”

1987 முதல் 1990 வரை நடந்த அத்தனை தேர்தல்களிலும் வட இந்தியாவில் ‘கல்வி கல்வி மேஷோர் ஹெ. ராஜீவ் காந்தி சோர் ஹெ’ (சந்துக்கு சந்து இதே சத்தம்தான். ராஜீவ் காந்திதான் திருடன் என்று) என்ற கோட்டு முழங்கப்பட்டது. அரசாங்கத்தின் வாணையில் நிகழ்ச்சியில் ஒரு குழந்தையிடம் ரைம்ஸ் சொல்லச் சொன்னபோது இதைச் சொல்லி அது ஒவிபரப்பும் ஆகிவிட்டது. அதற்காக ஒரு நிலைய அதிகாரி மீது நடவடிக்கையும் எடுக்கப்பட்டது.

பண்த்தை யார் வாங்கினார்கள், யார் வைத்திருக்கிறார்கள் என்பதை எனிதில் கண்டுபிடிக்க முடியாதபடி சிக்கலான நூல் கண்டு போல வங்கிக் கணக்குகள் அமைக்கப்பட்டிருந்தன. அத்தனையையும் அலசி சிக்கல் நீக்கி இழை அறுந்து விடாமல் உண்மையைக் கண்டு பிடிக்க வேண்டியிருந்தது. வண்டன் வாழ் இந்திய தொழில்திபர்களான இந்துஜா சகோதரர்களும், ராஜீவ் குடும்ப நண்பரான இத்தாலிய வர்த்தக தரகர் கொட்ரோச்சியும் தான் பண்த்தை வைத்திருக்கிறார்கள் என்று ஆவணங்களின் மூலம் கடைசியில் கண்டுபிடிக்கப்பட்டது. கொட்ரோச்சி நாட்டை விட்டு ஒடிப்போய்விட்டார். இன்று வரை அவரை கைது செய்து அழைத்து வர முடியவில்லை. ஊழவில் தொடர் புடையவர் என்று சொல்லப்பட்ட சந்திரா சுவாமிக்கு எதிராக எந்த வழக்கும் இல்லை. இந்துஜாக்கள் சிக்கினார்கள்.

ஆனால் இப்போது அவர்களும் சட்டப்படி தப்பி விட்டார்கள். அவர்களுக்கு ஊழவில் பங்கிருப்பதை நிருபிக்கும் வெளி நாட்டு வங்கி ஆவணங்கள் உள்ளன. ஆனால் அவை எதுவும் அசல் ஆவணங்களோ, சான்றளிக்கப்பட்ட ஆவணங்களோ (attested copies) அல்ல. அவை செராக்ஸ் நகல்கள். அசல் ஆவணங்களை சி.பி.ஐயால் கொண்டு வர முடியவில்லை.


நகல்களை மட்டுமே கோர்ட்டில் அளித்தது. இவற்றின் அடிப்படையில் தண்டிக்க முடியாது என்ற ஒரே ஒரு காரணம் காட்டி இந்துஜாக்கள் வழக்கிலிருந்து விடுவிக்கப்பட்டிருக்கிறார்கள். டிராஃபிக் போலீஸ் காரரிடம் டிரைவிங் லைசன்சின் செராக்ஷைக் காட்டிய வரிடம் ஒரிஜினல் இல்லையென்று சொன்னால், டிரைவிங் லைசன்சே வாங்கவில்லை என்று குற்றம் சாட்டுவதற்கு சமமானது இது.

64 கோடி ரூபாய் ஊழல் வழக்கில் இதுவரை 250 கோடி ரூபாய் செலவாகியிருக்கிறது. ஏன் இந்த வீண் செலவு என்று நீதிபதி ஆர்.எஸ்.சோதி கேட்டிருக்கிறார். அசலாக ஆன செலவு அவ்வளவு அல்ல. சுமார் 100 கோடி வரை இருக்கலாம். அதுவும் பெரிய தொகைதான்.

இருபதாண்டு காலமாக இந்திய அரசியல் வரலாற்றையே மாற்றியமைத்த பீரங்கி பேர் விவகாரம் கடைசியில் புஸ்வாணமாகியிருப்பது, இந்தியாவில் எந்த ஊழவிலும் யாரையும் தண்டிக்கும் வாய்ப்பு இல்லை என்பதையே மறுபடியும் நிருபிக்கிறது.

எஞ் சி யி ருப்பதெல்லாம் வி.பி.சி.இங் சொன்ன குட்டச்சுக்கதைகள்தான்.

மனிசுன் பதில்கள்



நுழைவுத் தேர்வை நீக்கியது செல்லாது என்று உயர் நீதி மன்றம் அறிவித்துவிட்டதே ?

ரமணமூர்த்தி, சென்னை 12

நுழைவுத்தேர்வு ஏன் இருக்க வேண்டும் என்று ஒரு நியாயத்தை மன்றம் கூறியிருக்கிறது. சி.பி.எஸ். ஈ, ஸ்டேட் போர்டு என்று பல வகை கல்வி முறைகள் இருக்கும் நிலையில் ஒரு பொது முறையாக நுழைவுத்தேர்வு தேவை என்கிறது நீதி மன்றம். அதனால்தான் சொல்கிறோம். இப்படி பல கல்வி முறைகள் இருப்பதையே முதலில் ஒழிக்க வேண்டும். ஒரே மாதிரியான கல்விதான் எல்லா தமிழக மாணவர்களுக்கும் வழங்கப்பட வேண்டும்.

பெல் நிறுவனப் பங்கு விற்பனை விஷயத்தில் இடதுசாரிகளின் எதிர்ப்பு சரியா ?

உமா மகேஸ்வரன், திருச்சி

பி.எஸ். என்.எல், வி.எஸ்.என்.எல் பங்குகள் விற்கப்பட்டபோது இந்த அளவு எதிர்ப்பை இடதுசாரிகள் காட்டவில்லை என்பதும் வரலாறு. லாபமாக நடக்கும் பொதுத்துறை நிறுவனத்தின் நிர்வாகம் தனியார் கைக்குப் போகக்கூடாது என்ற கொள்கை சரியானது. எனவே அரசு வசம் 90 சதம் பங்குகள் வைத்துக் கொண்டு 10 சதம் பங்குகளை விற்பதில் எந்த சிக்கவும் இல்லை. பங்குகளை ஊழியர்களுக்கே முன்னுரிமை அளித்து விற்க வேண்டும் என்று கோரலாம்.

தகவல் அறியும் உரிமை சட்டத்தில் சில திருத்தங்கள் தேவை என்று குடியரசுத்தலைவர் அப்துல் கலாம் கூறியிருப்பது சரியா ?

கேசவன்.இரா. கடலூர் 1

சரியல்ல. பிரதமருக்கும் குடியரசுத் தலைவருக்கும் நடக்கும் கடிதப் போக்குவரத்தை வெளியிடக்கூடாது என்கிறார். உயர் அதி காரி கள் கோப்புகளில் எழுதும் குறிப்புகளை வெளியிடக் கூடாது என்கிறார். அப்துல் கலாமின் சுயரூபம் இப்போது தெரிகிறதா? ராணுவப் பாதுகாப்பு தொடர்பான

இரு சில விஷயங்கள் தவிர மக்களிடம் மறைக்க அரசிடம் எதுவும் இருக்கக் கூடாது என்பதே சரியான நிலை. அதை அப்துல் கலாமானாலும் சரி ஆர்.வெங்கடராமனானாலும் சரி ஏற்கமாட்டார்கள்.

உத்தரப்பிரதேசத்தில் மாயாவதி பிராமணர் மாநாடு நடத்தியிருப்பது நியாயமா ?

க.இளவழகன், மதுரை 1

ஒட்டு அரசியலில், சாதி அரசியலில் எல்லாமே நியாயம்தான். அங்கே பிராமணர்கள் சமார் 14 சத விகிதம் இருக்கிறார்கள். அவர்களுடைய ஒட்டுக்கும் பகுஜன் சமாஜ் பக்கம் திரும்பினால், ஆட்சியைப் பிடிப்பதில் எந்த சிக்கலும் இராது என்ற கணக்கே இதற்குக் காரணம். தவித் தலைமையை ஏற்க முன்வரும் பிராமணர்கள் இருந்தால் நிச்சயம் வரவேற்கலாம். ஆனால் உ.பி.பில் அப்படி எத்தனை பேர் இருப்பார்கள் என்பது சந்தேகம்தான். தவித் தலைமையை கேட்யமாகப் பயன்படுத்தி தங்கள் நலனுக்கு வேலை செய்வோரே அதிகம் இருக்கும் வாய்ப்பு உள்ளது. தவிர இப்போதெல்லாம் தவித் கட்சி என்பதோ தவித் தலைமை என்பதோ அப்பழக்கற சாதி ஒழிப்பு திட்டத்தைப் பின்பற்றும் தலைமைகள் அல்ல. பல பார்ப்பனீய மதிப்பீடுகளைத் தாங்களே உள்வாங்கிப் பின்பற்றும் புதுப் பார்ப்பனர்களே அதிகம்.

சேது சமுத்திர திட்டம் தொடங்கப் பட்டுவிட்டதே ?

வா.சரவணகுமார், தஞ்சாவூர்

சற்றுச் சூழலுக்கும் சாதாரண மனிதர்களின் எதிர்காலத்துக்கும் ஆபத்து ஏற்படுத்தும் திட்டம் அது என்பதில் நமக்கு எந்த சந்தேகமும் இல்லை. இதைச் சொன்னால் ஜெயலலிதா ஏஜன்ட், சிங்கள ஏஜன்ட் என்று அவதாறு செய்வார்கள். அதைப் பொருட்படுத்த தேவையில்லை. தொடக்க நாள், தமிழர்க்கு துக்க நாளே.

அடுத்த தமிழக சட்டமன்றத் தேர்தலில் யாருக்கு வெற்றி வாய்ப்பு அதிகம்?

த.கீதா, விழுப்புரம்

இப்போதே கூட்டணி ஆட்சிக்கு ஒப்புக் கொண்டால், தி.மு.கவுக்கு வாய்ப்பு இருக்கிறது. இல்லாவிட்டால் மறுபடியும் அ.தி.மு.கதான்.

அண்மையில் அருவெறுப்பேற்படுத்திய நிகழ்ச்சி எது ?

கிறிஸ்டோபர் செல்வராஜ், திண்டுக்கல்

தயாந்தி மாறனின் வண்ணப்படம் அச்சிட்ட பிராட் பேண்ட் நோட்டீஸ் எல்லா பெடவிபோன் பில்களுடன் அனுப்பி வைத்திருப்பது. வெட்கங்கெட்டவர்கள். துளியும் கூச்சமே இல்லாமல் சுய விளம்பரம் செய்துகொள்வதிலும் வாரிசாக விளங்குகிறார்கள்.





நக்சல்பாரிகளுக்கு இரதமர் அழைப்பு: இரதமருக்கு ஞானி கடிதம்

அன்புள்ள மன்மோகன்ஜி

ஊழல் கறை இல்லாத,
நேர்மையான, எளிமையான
பிரதமர் என்ற அளவில் உங்கள்
மீது எனக்கு மரியாதை உண்டு.

ஆனால் உங்களுடைய
பொருளாதாரக் கோட்பாடுகள்,
உலக வங்கி சார்பாக இந்தியப்
பொருளாதாரத்தை தாராளமய
மாக்கும் உங்கள் தீவிரம் இவை
யெல்லாம் எனக்கு உடன்பாடில்
லாதவை. அது பற்றியதல்ல இந்தக்
கடிதம்.

ஆந்திராவில் பிரஜாசக்தி
தெலுங்கு தினசரியின் வெள்ளி
விழாவில் நீங்கள் ஆற்றிய
உரையைப் படித்தேன். மீடியா,
ஜன நாயகம் என்று எனக்கு
பிடித்தமான இரண்டு விஷயங்களைப் பற்றிப் பேசியிருக்கிறீர்கள்.

உங்கள் பேச்சில் மார்க்சியம்
பற்றியும் பேசியிருக்கிறீர்கள்.
நானும் ஒரு இடதுசாரி, ஜனநாயக
சக்திகளின் ஆதரவாளன் என்ப

தால், உங்கள் உரை எனக்கு
முக்கியமானதாக இருந்தது.
வறுமையை ஒழிப்பதற்காக மூல
தனத்தைப் பெருக்குவது, சமூக
முன்னேற்றத்துக்காக அறிவியல்
தொழில் நுட்பத்தைப் பயன்
படுத்துவது, எல்லா சமூக லாபங்
களும் எல்லாருக்கும் சமமாக
பகிர்ந்து தரப்படும் ஒரு சமூக
நீதியை வலியுறுத்துவது இந்த
மூன்றும் மார்க்சியத்துடன் உங்க
ளுக்கு இருக்கும் உடன்பாடான
அம்சங்கள் என்று பேசினீர்கள்.

அதே போல கருத்துச் சுதந்திரமும், தளைகள் அற்ற மீடியாவும்
ஜன நாயகத்துக்கு எந்த அளவுக்கு
அவசியம் என்றும் வலியுறுத்தி
யிருக்கிறீர்கள். அதிகார அமைப்பின் கொடுங்கோன்மையை
தடுத்து நிறுத்த மீடியா தேவையானது என்று நோக்கத்தையும்
சொல்லியிருக்கிறீர்கள். பஞ்சத்
தால் மக்கள் சாகாமல் இருக்க,
அதிகார வர்க்கத்துக்கு உரிய
எச்சரிக்கை மணி அடித்து
மக்களை மீடியாதான் காப்பாற்றி
வந்திருக்கிறது என்பது நீங்கள்

மக்களை அமைதி

இழக்க வைப்பது

எது? யார்?

**என்று நாம் யோசிக்க
வேண்டாமா ?**

சொன்ன கருத்து. அது மட்டுமல்ல, ஆந்திரத்தில் விவசாயிகளின் துயரத்தை மீடியா பகிரங்கப்படுத் தியதால்தான், துயர் துடைப்பு நடவடிக்கைகளை நோக்கி அரசு இயந்திரம் முடுக்கி விடப்பட்டது என்றும் சொன்னீர்கள்.

இதே பேச்சில்தான் நக்சல் பாரிகளுக்கு ஒரு முக்கியமான அழைப்பும் விடுத்திருக்கிறீர்கள். வன்முறைப் பாதையை விட்டு விட்டு ஜனநாயக பாதைக்கு வரும்படி அழைத்திருக்கிறீர்கள். நமது கருத்தைச் சொல்லவும் அந்தக் கருத்தின் பக்கம் மக்களை திரட்டி வென்றெடுக்கவும் நமது ஜன நாயகம் நமக்கு சுதந்திரம் அளித்திருக்கிறது. இதைப் பயன் படுத்துங்கள் என்று வேண்டிக் கொண்டிருக்கிறீர்கள். அப்பாவி மக்கள் கொல்லப்படுவதால், எந்த லட்சியமும் வெற்றி பெற்று விடாது என்று நக்சல்பாரி கலைஞர் கதார் டி.வி பேட்டியில் சொன்னதையும் சுட்டிக் காட்டி யிருக்கிறீர்கள்.

எனக்கும் வன்முறை பிடிப்ப தில்லை, யாருக்குதான் பிடிக்கும்? வலி, ரத்தப் பெருக்கு, உயிர்

இழப்பு, உடல் ஊனம், இவை யாருக்கும் சம்மதமில்லை. பொது வாக மக்கள் எல்லாருமே அமைதியான வாழ்க்கையைத் தான் விரும்புவார்கள். மரம் சம்மா இருந்தாலும் காற்று அதை விடுவதில்லை என்பார்கள். அது போல மக்களை அமைதி இழக்க வைப்பது எது? யார்? என்று நாம் யோசிக்க வேண்டாமா ?

ஒரு கிராமத்துக்கே குடிநீரும் பாசன நீரும் இல்லாமல் செய்து விட்டு அந்த கிராமத்திலிருந்து லட்சக்கணக்கான நல்ல தண் ணோரை உறிஞ்சி கோலாவாக மாற்றி விற்று லாபத்தை தண் நாட்டுக்கு அனுப்பி வைக்கும் கம்பெனிகளால் அந்த கிராமத்து மக்களுக்கு அமைதியைத் தரமுடியுமா? அவர்கள் அடுத்த வேளை சாப்பாடு எங்கிருந்து வரும் என்று தெரியாத மன நிலையில் கோலா வை உறிஞ்சியபடி அமைதியை அடைந்துவிட முடியுமா ?

இந்த வாரம் தமிழ் நாட்டில் பழங்குடி மக்கள் வாழும் ஒரு கிராமப்பகுதிக்கு செல்ல நேர்ந்தது. துளியும் எழுத்தறிவற்ற கூலித் தொழிலாளப் பெற்றோர் கள் குழந்தைகள் படித்து எப்படி யேனும் தங்கள் வாழ்க்கையில் வெளிச்சத்தை உண்டாக்கிவிடு வார்கள் என்ற நம்பிக்கையில் இருக்கிறார்கள். ஒரு முறை பெயிலானால் அத்துடன் அந்தப் பெண் குழந்தையின் படிப்பு முடிந்து விடும். பாஸ் போட கால் பரீட் சைக்கு பத்து ரூபாய், இறுதிப்

பரீட்சைக்கு 200 ரூபாய் கேட்கிறார் ஓர் ஆசிரியர். அவரைப் பற்றி புகார் சொன்னால் கேட்க வேண்டிய அதிகாரிகள் ஏற்கனவே அவரிடம் ஆயிரக் கணக்கில் வாங்கிக் கொண்டுதான் அவரை இன்னும் நல்ல இடத் துக்கு டிரான்ஸ்பர் செய்ய வாக்கு தந்திருக்கிறார்கள். அந்தக் குழந்தை எப்படி அமைதியாக வாழ்க்கை நடத்த முடியும்?

யாரேனும் வி.ஐ.பி.கள் - உங்கள் அளவுக்கு அல்ல, உள்ளூர் எம்.எல்.ஏ, அளவுக்கு - பள்ளிக்கு வந்தால், அன்று மட்டும் காய் பிரியாணி மதிய உணவாகக் கிடைக்கும் என்றது இன்னொரு குழந்தை.

நீங்கள் பாராட்டிய பிரிட்டிஷ் நிர்வாக அமைப்புதான் பெரும்பாலான இடங்களில், சமயங்களில் நமது மக்களின் அமைதியை குலைத்து விடுகிறது. இடதுசாரி வன்முறையின் ஊற்றுக் கண் அதுதான்.

மக்கள் தங்கள் வருத்தங்களை, துயரங்களை, பிரச்சினைகளை எப்படி தெரிவிப்பார்கள்? அதற்கு என்ன வழிமுறைகள் இருக்கின்றன? தனி மனிதர்களாக சென்று அரசு இயந்திரத்தை அணுகினால், வருசம் அல்லது அலட்சியம் இரண்டு நிலைகளைத்தான் பெரும்பாலும் எதிர்கொள்ள வேண்டியிருக்கிறது. கூட்டமாக,

அமைப்பாக, இயக்கமாக சென்றால் போலீஸ் தடியடிகளை சந்திக்க வேண்டியிருக்கிறது. தி.மு.க, அ.தி.மு.க, காங்கிரஸ், பாஜுக என்று ஏற்கனவே உள்ள கட்சிகளின் பிரமுகர்கள் மூலம் சென்றால், சில சமயங்களில் பிரச்சினை தீருகிறது. பல சமயங்களில் இந்தக் கட்சிகளே மக்களுக்கு பிரச்சினையாகிவிடுகின்றன. கட்சிகளுக்குள் நீங்கள் வலியுறுத்தும் ஜனநாயகம் இல்லை. கட்சிகளில் இருக்கும் பிரமுகர்களின் சுய நலத்துக்கு பயன்படுவாக்கலாக மக்கள் மாற்றப்பட்டு தொண்டர்கள் என்று பெயர் குட்டப்படுகிறார்கள்.

சுய நலமில்லாத மனிதர்கள் நடத்தும் கட்சிகளாக பெரும் பாலும் இடது சாரிக் கட்சிகளே இருக்கின்றன. அவற்றின் பின்னே மக்கள் திரண்டு சென்று ஊர்வலம் பேரணி நடத்தினால், குர்காவன் ஹோண்டா தொழிலாளர்களைப் போல உங்கள் அரசின் போலீஸ் தடியடிகளத்தான் தீர்வாகப் பெற முடிகிறது.

மீடியா குர்காவன் சம்பவத் தை பெரிதுபடுத்தியிராவிட்டால், அந்த அளவுக்குக் கூட அது தேசத்தின், அரசாங்கத்தின் கவனத்தைப் பெற்றிருக்க முடியாது. எனவே மீடியா ஒரு முக்கிய மான சக்தியாக இருக்கிறது.

ஆனால் அந்த மீடியாவில் கருத்துச் சுதந்திரம் எப்படிப்

**பொதுவாக பயம் என்ற
ஒற்றைக் காரணத்தின்
அடிப்படையில் எல்லா
சமயங்களிலும்
மனிதர்கள்
இயங்குவதில்லை**

பட்டது? தமிழ் நாட்டு உதாரணத்தை எடுத்துக் கொள்ளுங்கள். உங்கள் அமைச்சரவையில் இருக்கும் தயாந்தி மாறனின் குடும்பம் சன் டி.வியை நடத்துகிறது. விஜய், ராஜ் முதலிய அரசியல் கட்சி சார்பற்ற டி.விகள் செய்தி ஒளிபரப்ப முடியாத நிலை. விதிகளை அதற்கு வசதியாகப் பயன்படுத்திக் கொள்ள முடிகிறது. குடும்பத் துக்கு அக்கறை உள்ள வியாபாரம் சம்பந்தப்பட்ட துறையை அந்தக் குடும்பத்தை சேர்ந்த நபரிடமே தரவாமா என்ற தார்மிக கேள்விக்கு யார் பதில் கொல்வது? பிரதமரான நீங்கள்தான் கொல்ல வேண்டும். ஆனால் கூட்டணி தர்மப்படி நீங்களும் சரி, சோனி யா காந்தியும் சரி இதில் வாயைத் திறக்க முடியாது.

இப்படிப்பட்ட நிலைமைகள் தான் மக்களை வன்முறையை நோக்கித் தள்ளுகின்றன. ஆயுதம் ஏந்திய நக்சல்பாரிகள் தலை மறைவாக இருப்பதாக செய்திகள் வெளியாகின்றன. இல்லை. அவர்கள் உங்கள் அரசுக்குத்தான் தலை மறைவாக இருக்கிறார்கள். மக்களிடம் தலையைக் காட்டாமல் அவர்கள் இருக்க முடியுமா என்ன?

மக்கள் ஏன் அவர்களை ஆந்திராவிலும் ஓரிசாவிலும் பீகாரிலும் பல மாவட்டங்களில் ஆதரிக்கிறார்கள்? பயம் என்று உங்கள் அதிகாரிகள் சொல்லுகிறார்கள். இருக்கலாம். அப்படிப் பார்த்தால் உங்கள் அரசாங்கத் துக்கு மக்கள் பல இடங்களில் கட்டுப்பட்டு அமைதியாக இருப்பது கூட உங்கள் போலீஸ் பற்றிய பயத்தினால்தான் என்று சொல்லி விட முடியும் அல்லவா?

பொதுவாக பயம் என்ற ஒற்றைக் காரணத்தின் அடிப்படையில் எல்லா சமயங்களிலும் மனிதர்கள் இயங்குவதில்லை. நான் வன்முறையை ஆதரிக்க வில்லை என்றால் அது அதிகாரம் பற்றிய பயத்தினால் அல்ல. ஜனநாயக வழி முறைகளில் நம்பிக்கை இருப்பதால்தான். போக்குவரத்து விதிகளை ஒழுங்காக பின்பற்றுகிறேன் என்றால் போலீஸ் மீதான அச்சத்தால் அல்ல. என் நன்மைக் கானவை அவை என்று நம்புவதால் பின்பற்றுகிறேன். மக்களின் அனுகுழுமை அரசானாலும் சரி, நக்சல்பாரிகளானாலும் சரி இப்படித்தான்.

வன்முறை இல்லாமல் ஜனநாயக வழியில் பேசித் தீர்க்க ஆந்திராவில் உங்கள் கட்சி ஆட்சி ஒரு முயற்சி எடுத்தது. ஆனால் இப்போது அதைக் கைவிட்டு விட்டது. அப்படிக் கைவிட்ட போது போட்ட சட்டத்தின் கீழ் என்ன சொல்லுகிறது? நக்சல்பாரிகளை பேட்டி எடுக்கும் பத்தி ரீகையாளர்களும்

சட்டத்தின் பிடியின் கீழ் கொண்டு வரப் படுவார்கள்.

ஆனால் உங்களுடைய வரலாற்று சிறப்பு மிக்க உரையில் நீங்கள் என்ன சொல்லுகிறீர்கள்? சுதந்திரமாக கருத்தை வெளிப் படுத்தக் கூடிய பத்திரிகைகளும் மீடியாவும் இருந்தால்தான் ஜன நாயகம் வலிமையடையமுடியும். நீங்கள் சொன்னதை உங்கள் கட்சியின் மாநில அமைப்பு பின்பற்றவில்லை. ஜன நாயகம் பற்றி அவர்கள் கருத்து வேறு போலும்.

ஆனால் நானும் என்னைப் போன்ற சாதாரண, படித்த நடுத்தர வகுப்பு பிரஜைகள் பலரும் உங்கள் உரையில் நீங்கள் சொன்ன கருத்தில்தான் இருக்கிறோம். எந்தப் பிரச்சினையானாலும் பேசித் தீர்க்கும் வழி இருப்பதுதான் ஜன நாயகம். அது வலிமையாக செயல் பட, அரசை செயல்பட வைக்க, சுதந்திரமான மீடியா தேவை. இவை இரண்டும் இல்லாவிட்டால், வன்முறை வந்தே தீரும். இருக்கும் வரை வன்முறை வர முடியாது.

வன்முறையும் அது ஏற்படுத்தும் துயரமும் மக்களுக்கு வரக் கூடாது என்று விரும்பும் லட்சகணக்கான மக்கள் சார்பாக உங்களைக் கேட்டுக் கொள்கிறேன். சன். டி.வி போன்ற மீடியா ஏக போகங்களை உங்கள் ஆட்சியின் மூலமாக வளர்க்காதீர்கள். சேது சமுத்திர கால்வாய் போன்ற திட்டங்களை ஆயிரக்கணக்கான மீனவமக்களின் கருத்துக்கு மதிப்பளிக்காமல் திணிக்கா

தீர்கள். குடி நீருக்கு ஏங்கும் மக்களிடம் கோலாவை நீட்டாதீர்கள்.

ஓவ்வொரு அரசியல் கட்சி யையும் உட்கட்சி ஜனநாயகத்தை செயல்படுத்த விதி செய்யுங்கள். தேர்தல் என்றாலே பணம் என்ற நிலையை மாற்ற விதிகளை எளிமையாகவும் கடுமையாகவும் ஆக்குங்கள்.

இதில் எதையுமே உங்களால் செய்ய முடியாது என்று தோன்றினால், குறைந்தபட்சம் ஜன நாயகத்தின் சிறப்பு, மீடியா வின் அவசியம் பற்றியெல்லாம் சொற்பொழிவுகள் நிகழ்த்தி என் போன்றோரின் நம்பிக்கையை தூண்டிவிட்டுப் பிறகு அணைத்து அமைதி இழுக்கச் செய்யாமல் இருங்கள். ஏனென் றால் நாங்கள் அமைதி இழுந்தாலும் ஆயுதம் தூக்குபவர்கள் அல்ல. ஒரு பாட்டில் பீர். அல்லது ஒரு சினிமா. அல்லது ஒரு நல்ல சாப்பாடு. அல்லது ஒரு நல்ல நாவல். இவற்றில் இழுந்த அமைதியைப் பெற்றுவிட முயற்சிப்பவர்கள்.

முடிந்தால் பதில் போடுங்கள். இதைப்பற்றியெல்லாம் உலக வங்கியிடம் கருத்தைக் கேட்டுவிட்டு எழுதினால் நலமாயிருக்கும். கேட்காமல் எழுதப் போகிறீர்களா என்ன?

அன்புடன்
ஞாநி

(இந்தக் கடிதத்தின் ஆங்கில வடிவம் பிரதமர் மன் மோகன் சிங்குக்கு அனுப்பப்பட்டுள்ளது.)